

വർഷത്തിനിടയിൽ (2016-21) 535.36 കോടി രൂപയുടെ ഭരണാനുമതി നൽകിയിട്ടുള്ളതും, ആയതിൽ 227.82 രൂപയുടെ പ്രവൃത്തികൾ പൂർത്തീകരിച്ചിട്ടുള്ളതുമാണ്. ഇതിനുപുറമേ നഗരസഭ, മുനിസിപ്പാലിറ്റി, പഞ്ചായത്ത് എന്നീ സ്ഥാപനങ്ങളുടെ നിക്ഷേപ പ്രവൃത്തിയിലും ഉൾപ്പെടുത്തി വിവിധ പ്രവൃത്തികൾ പുരോഗമിക്കുന്നുണ്ട്. കൂടാതെ ജൽജീവൻ മിഷൻ പദ്ധതിയിൽ കുടിവെള്ള വിതരണ ശൃംഖല പുതുക്കുന്നതിനുള്ള നിർദ്ദേശങ്ങളും ഉൾപ്പെടുത്തിയിട്ടുണ്ട്. എ.ഡി.ബി. (ഏഷ്യൻ ഡെവലപ്മെന്റ് ബാങ്ക്)യുടെ സഹായത്തോടെ തിരുവനന്തപുരം, കൊച്ചി നഗരങ്ങളിലെ പഴയ പൈപ്പുകൾ മാറ്റി 24x7 വാട്ടർസപ്ലൈ സ്ഥാപിക്കുന്നതിനുള്ള 2511 കോടി രൂപയുടെ പദ്ധതിക്ക് ഭരണാനുമതി നൽകുകയും ഇത് പ്രാവർത്തികമാക്കുന്നതിന് ടെണ്ടർ നടപടികൾ പുരോഗമിച്ചുകൊണ്ടിരിക്കുകയും ചെയ്യുന്നു. KRWSA ജലനിധി പദ്ധതിയിൽ നടപ്പിലാക്കിയ കുടിവെള്ള വിതരണ പദ്ധതികളിൽ പല കാരണങ്ങളാലും പ്രവർത്തന രഹിതമായതും ഭാഗികമായി പ്രവർത്തിക്കുന്നതുമായ പദ്ധതികളിലെ കേടുപാടുകൾ പരിഹരിച്ച് അവയെ പൂർണ്ണമായും പ്രവർത്തന സജ്ജമാക്കുന്നതിനുവേണ്ടി സാമൂഹിക കുടിവെള്ള വിതരണ പദ്ധതികളുടെ സുസ്ഥിരത ഉറപ്പുവരുത്തുന്നതിനുള്ള പ്രവർത്തനങ്ങൾക്ക് അംഗീകാരം നൽകിയിട്ടുണ്ട് (State Plan: Sustainability Support to Community Managed Water Supply Scheme). ഇതിൽപ്പെടുത്തി കേടുപാടുകൾ സംഭവിച്ച പൈപ്പുലൈനുകളും മറ്റു ഘടകങ്ങളും മാറ്റി പദ്ധതി പൂർണ്ണതോതിൽ പ്രവർത്തനക്ഷമമാക്കുന്നുണ്ട്.

ആലപ്പുഴയിൽ കുടിവെള്ളക്ഷാമം പരിഹരിക്കാൻ കുടിവെള്ള പദ്ധതികൾ

227(533) ശ്രീ. പി. പി. ചിത്തരഞ്ജൻ: താഴെ കാണുന്ന ചോദ്യങ്ങൾക്ക് ജലവിഭവ വകുപ്പുമന്ത്രി സദയം മറുപടി നൽകുമോ:

(എ) ആലപ്പുഴ ജില്ലയിലെയും സമീപ പ്രദേശങ്ങളിലെയും കാർഷിക വൃത്തി സുഗമമാക്കുന്നതിനായി പുതിയൊരു കാർഷിക കലണ്ടർ തയ്യാറാക്കി തണ്ണീർമുക്കം ഷട്ടറുകൾ പ്രവർത്തിപ്പിക്കുന്നതിനുവേണ്ട നടപടി സ്വീകരിച്ചിട്ടുണ്ടോ; വ്യക്തമാക്കുമോ?

തണ്ണീർമുക്കം ബണ്ട് പരമാവധി കാലം തുറന്നുകൊണ്ട് പരിസ്ഥിതി-ആവാസവ്യവസ്ഥ പൂർണ്ണമായും സന്തുലിതപ്പെടുത്തുകയും അതേസമയം പരമാവധി കാർഷിക തീവ്രത കൈവരിക്കുകയും ചെയ്യുക എന്ന ലക്ഷ്യത്തോടെ കൃഷി വകുപ്പിന്റെ കീഴിൽ വരുന്ന ആലപ്പുഴ ജില്ലയിലുള്ള ഇന്റർനാഷണൽ റിസർച്ച് ആന്റ് ട്രെയിനിംഗ് സെന്റർ ഫോർ ബിലോ സീ ലെവൽ ഫാമിംഗ് (IRTCBSF) ഈ

പ്രദേശത്തിനനുയോജ്യമായ കാർഷിക കലണ്ടർ തയ്യാറാക്കിയിട്ടുണ്ട്. കട്ടനാട്ടിലെ പാരിസ്ഥിതിക പ്രശ്നങ്ങൾക്ക് പരിഹാരമായി സമയബന്ധിതമായി കൃഷി ആസൂത്രണം ചെയ്യുന്നതുവഴി തണ്ണീർമുക്കം ബണ്ട് അടച്ചിടുന്ന കാലാവധി പരമാവധി ചുരുക്കുന്നതിന് ഉതകുവാനുള്ള കലണ്ടറാണ് അംഗീകരിച്ചിട്ടുള്ളത്. ആലപ്പുഴ ജില്ലാ കളക്ടർ ചെയർമാനായുള്ള കൃഷി, ഫിഷറീസ്, ജലസേചനം (മെക്കാനിക്കൽ, സിവിൽ) എന്നീ വകുപ്പുകളും ജനപ്രതിനിധികളുമടങ്ങുന്ന ഉപദേശക സമിതിയുടെ നിർദ്ദേശാനുസരണമാണ് നിലവിൽ തണ്ണീർമുക്കം ബണ്ട് പ്രവർത്തിപ്പിക്കുന്നത്.

(ബി) ഇക്കാര്യത്തിൽ നടപടി സ്വീകരിക്കുന്നതോടൊപ്പം ആലപ്പുഴയിൽ കുടിവെള്ളക്ഷാമം ഉണ്ടാകില്ലെന്ന് ഉറപ്പ് വരുത്തുന്നതിന് വേണ്ടിയുള്ള കുടിവെള്ള പദ്ധതികൾക്കു സമയബന്ധിതമായി പൂർത്തീകരിക്കുന്നതിന് ആവശ്യമായ നടപടി സ്വീകരിക്കുമോ; വ്യക്തമാക്കാമോ?

ആലപ്പുഴ നിയോജകമണ്ഡലത്തിൽ ആലപ്പുഴ മുനിസിപ്പാലിറ്റിയിൽപ്പെടുന്ന 25 വാർഡുകളിലും ആര്യാട്, മണ്ണഞ്ചേരി, മാരാരിക്കുളം സൗത്ത്, മാരാരിക്കുളം നോർത്ത് എന്നീ പഞ്ചായത്തുകളിലുമാണ് കേരള വാട്ടർ അതോറിറ്റി കുടിവെള്ള വിതരണം നടത്തുന്നത്. ആലപ്പുഴ കുടിവെള്ള പദ്ധതി- ആലപ്പുഴ കുടിവെള്ള പദ്ധതിയുടെ റോവാട്ടർ പമ്പിംഗ് മെയിനിൽ തകഴി - കേളമംഗലം ഭാഗത്ത് നിരന്തരം പൊട്ടലുകൾ ഉണ്ടാകുന്നതുകൊണ്ട് പൂർണ്ണതോതിൽ പ്രവർത്തിക്കാൻ സാധിക്കുന്നില്ല. ഈ ഭാഗത്തെ പൈപ്പ് ലൈൻ കരാറുകാരന്റെ നഷ്ടോത്തരവാദിത്വത്തിൽ മാറ്റി സ്ഥാപിക്കുന്നതിന് പൈപ്പ് എത്തിച്ചിട്ടുണ്ട്. പി.ഡബ്ല്യു.ഡി.-യുടെ അനുമതി ലഭ്യമാകുന്ന മുറയ്ക്ക് നവംബർ അവസാനത്തോടുകൂടി ഈ പണികൾ ആരംഭിക്കുവാൻ കഴിയുന്നതാണ്.

1) ഗ്രീൻ ബുക്ക് - ആര്യാട് പഞ്ചായത്ത് (499 ലക്ഷം രൂപ) ഈ പദ്ധതിയുടെ ഭാഗമായി കോമളപുരത്ത് പുതിയ 3.5 ലക്ഷം ലിറ്റർ ശേഷിയുള്ള ഉപരിതല സംഭരണിയുടെയും 17.3 കി.മീ. ദൈർഘ്യമുള്ള വിതരണ ശൃംഖലയുടെയും പ്രവൃത്തി അവസാന ഘട്ടത്തിലാണ്. വിതരണശൃംഖല സ്ഥാപിച്ചു കഴിഞ്ഞു. ജലസംഭരണിയുടെ നിർമ്മാണം 80% തോളം പൂർത്തിയായി. ഈ വർഷം സെപ്റ്റംബർ മാസത്തോടെ പൂർത്തീകരിക്കാൻ കഴിയുമെന്ന് പ്രതീക്ഷിക്കുന്നു.

2) അമൃത് കുടിവെള്ള പദ്ധതി - ഈ പദ്ധതിയുടെ ആദ്യ ഘട്ടത്തിന്റെ ഭാഗമായി ആലപ്പുഴ നിയോജകമണ്ഡലത്തിലെ കൊമ്മാടിയിൽ 21 ലക്ഷം ലിറ്റർ ശേഷിയുള്ള ഉപരിതല സംഭരണിയുടെയും തത്തംപള്ളിയിൽ 12 ലക്ഷം ലിറ്റർ ശേഷിയുള്ള ഉപരിതല സംഭരണിയുടെയും നിർമ്മാണം പൂർത്തീകരിച്ചിട്ടുണ്ട്.

രണ്ടാം ഘട്ടത്തിന്റെ ഭാഗമായി തത്തുല്യമായി, പുനമട, ജില്ലാ കോടതി, നെഹ്റു ട്രോഫി, കരളം, കിടങ്ങാപറമ്പ്, കൊറ്റംകുളങ്ങര, അവലൂക്കുന്ന് വാർഡുകളിലെ നിലവിലുള്ള കുടിവെള്ള വിതരണ ശൃംഖലയുടെ നവീകരണം അവസാനഘട്ടത്തിലാണ്. ആകെ സ്ഥാപിക്കേണ്ട 126 കി.മീ. ദൈർഘ്യത്തിലുള്ള പൈപ്പ് ലൈനിലെ 118 കി.മീ. സ്ഥാപിച്ചു കഴിഞ്ഞു. 2021 ആഗസ്റ്റ് മാസത്തോടുകൂടി പദ്ധതി കമ്മീഷൻ ചെയ്യാൻ കഴിയുമെന്ന് പ്രതീക്ഷിക്കുന്നു. കൂടാതെ 10 കുടിവെള്ള വിതരണ കിയോസ്റ്റിന്റെ പ്രവൃത്തിയും പൂർത്തീകരിച്ചിട്ടുണ്ട്. ഇതും ആഗസ്റ്റ് മാസത്തോടെ കമ്മീഷൻ ചെയ്യാൻ കഴിയുമെന്ന് പ്രതീക്ഷിക്കുന്നു.

3) ജൽ ജീവൻ മിഷൻ പദ്ധതി പ്രവർത്തനങ്ങളുടെ വിശദാംശങ്ങൾ അനുബന്ധമായി ചേർക്കുന്നു.* ആലപ്പുഴ കിഫ്ബി പദ്ധതി ആലപ്പുഴ മുനിസിപ്പാലിറ്റിയിലേയും സമീപ പഞ്ചായത്തുകളായ ആര്യാട്, മണ്ണഞ്ചേരി, മാരാരിക്കുളംതെക്ക് പഞ്ചായത്തുകളിലേയും, ജലവിതരണ ശൃംഖലയുടെ വിപുലീകരണത്തിനും നവീകരണത്തിനും വേണ്ടി കിഫ്ബി പദ്ധതിയിലുൾപ്പെടുത്തി 211.71 കോടി രൂപയുടെ ഭരണാനുമതി നൽകിയിട്ടുണ്ട്. ഈ പദ്ധതിയിൽ മുനിസിപ്പാലിറ്റിയിലെ ചാത്തനാട്, വടികാട് എന്നീ സ്ഥലങ്ങളിലേയും, മാരാരിക്കുളംതെക്ക് പഞ്ചായത്തിലെ കാട്ടൂരിലേയും ഉന്നതതല ജലസംഭരണികളും, ഭൂതല ജലസംഭരണികളും, 2023 ഫെബ്രുവരിയിൽ പൂർത്തീകരിക്കാവുന്നതാണ്. ഈ പദ്ധതിയുടെ ഭാഗമായി ആലപ്പുഴ ജില്ലയിൽ ആര്യാട് പഞ്ചായത്തിൽ കോമളപുരം വില്ലേജിൽ വ്യാസപുരത്ത് 9 ദശലക്ഷം ലിറ്റർ സംഭരണശേഷിയുള്ള ഉന്നതതല ജലസംഭരണി നിർമ്മിക്കാനുദ്ദേശിക്കുന്ന പട്ടികവർഗ്ഗ വികസന വകുപ്പിന്റെ ഉടമസ്ഥതയിലുള്ള 13 സെന്റ് സ്ഥലം, മണ്ണഞ്ചേരി പഞ്ചായത്തിൽ കലവൂർ കുടുംബാരോഗ്യ കേന്ദ്രത്തിന് സമീപം 12 ദശലക്ഷം ലിറ്റർ സംഭരണശേഷിയുള്ള ഉന്നതതല ജലസംഭരണി നിർമ്മിക്കുവാനായി പരിഗണിച്ചിട്ടുള്ള കേരള സ്റ്റേറ്റ് ഹൗസിംഗ് ബോർഡിന്റെ ഉടമസ്ഥതയിലുള്ള 15 സെന്റ് സ്ഥലം, ഉന്നതതല ജലസംഭരണി നിർമ്മിക്കാനുദ്ദേശിക്കുന്ന പട്ടികവർഗ്ഗ വികസന വകുപ്പിന്റെ ഉടമസ്ഥതയിലുള്ള 13 സെന്റ് സ്ഥലം എന്നിവ കേരള വാട്ടർ അതോറിറ്റിക്ക് കൈമാറ്റം ചെയ്യേണ്ടതായിട്ടുണ്ട്. അതിനുള്ള നടപടികൾ നടന്നുവരുന്നു. ആയത് ലഭ്യമാകുന്ന മുറയ്ക്ക് മറ്റ് അനുബന്ധ പ്രവൃത്തികളും ആരംഭിക്കുന്നതാണ്.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.